

(CD-76) ૯ - જય સચ્ચિદાનંદ અભેદા, ગૂંજે

જય સચ્ચિદાનંદ અભેદા, ગૂંજે સ્વર બ્રહ્માંડમાં,  
નીર્ભીક નખલી, જ્ઞાન-સતારા શુદ્ધ સ્પંદન સર્વાશમાં.

ભ્રાંત વમળમાં અડોલ નિશ્ચય, સિધ્ધ સુકાની સાથમાં  
જીજ્ઞાસુને મૂળ સથવારા, ખેંચી લ્યે નીજ વહાણમાં (૨)

નિશ્ચય-વ્યવહારે પણ રક્ષણ, અનૂપ ઝડપ ગતિ યાનમાં  
કાળ મુજબ 'આ' ઝડપી જ્ઞાની, કેવળ સમજણ સાનમાં --જય..

ઊખાડી પર-ભાવ પ્રતીષ્ઠા, બેસાડે નીજ સ્થાનમાં  
નીજ સંજ્ઞાથી આત્મ-પ્રતીષ્ઠા, મંત્ર સમીક્ષા કાનમાં (૨)

પીંડ છતાં બ્રહ્માંડે વ્યાપક, મૂળ દીવો વિજ્ઞાનમાં  
ગાનારા, સૂણનારા એક જ, “જ્ઞાતા” દેખે જ્ઞાનમાં --જય..

સો ટચનું સોનું 'આ' પરમાનંદ, મુક્તિ-વર્તક ભાનમાં  
આ છે તે જય સચ્ચિદાનંદ, ગા 'ઈ' જો જો તાનમાં (૨)

જડ નખલી ચેતનને સ્પર્શી, કળીયુગનાં વેરાનમાં  
જ્યોતીર્ભય-નીજ ચક્ષુ-નીરખી મધુવન ખીલ્યાં પ્રાણમાં --જય..

સ્પંદન પરમાણું પહોંચ્યાં જઈ, આખાં ચે બ્રહ્માંડમાં  
”આ” અભ્યુદય જગ-કલ્યાણી, સંગમેશ્વર ભગવાનમાં (૨)

કલ્પાતીત-કલ્પાંતે અપૂરવ, કારણ કારણ 'આપ' માં  
સૂર્ય ઊગે 'ઈ' દીશા પૂરવ, સમજી લેવું સાનમાં. --જય..

